

## ورق ورق زندگی

**دارِ بُنیٰ ہاشم اور محسن احرار سید عطاء الحسن بخاری رحمۃ اللہ علیہ:**

۱۹۶۲ء میں سیاسی جماعتوں پر سے پابندی کا خاتمہ ہونے کے بعد جماعت احرار کا احیا ہوا۔ اس سلسلے میں جب مجلس شوریٰ کا اجلاس موجودہ ”دارِ بُنیٰ ہاشم“، میں طلب کیا گیا تو اس وقت یہاں پر حضرت مولانا سید ابو معاویہ ابو زر بخاری قدس سرہ کے اهتمام میں ”مدرسہ احرار الاسلام“ کے نام سے ایک ادارہ قائم تھا۔ مجھے یاد ہے کہ اس وقت اردو گرو آبادی کا کہیں نام و نشان تک نہ تھا۔ میرے کالج (گورنمنٹ سول لائنز کالج) سے لے کر A.M.D.C. چوک تک سڑک کے دونوں کناروں پر کوئی عمارت نہ تھی بلکہ دونوں طرف تابعہ نگاہ مدرسہ یا بنی ہوئی تھیں۔ جنوری ۱۹۷۹ء میں یہاں پر تحریک طلباء اسلام کا کنوش منعقد ہوا۔ انھی دنوں میں مولانا سید عطاء الحسن بخاری رحمۃ اللہ نے یہاں مستقل قیام اختیار کرتے ہوئے اس جگہ کا نام ”دارِ بُنیٰ ہاشم“ تجویز فرمایا۔ ساتھ ہی مدرسہ معمورہ کا اجراء بھی کیا۔ پھر آج دارِ بُنیٰ ہاشم کو دیکھنے جہاں اللہ کے فضل و کرم سے دین اور اہل دین کی محبت و محنت کے آثار ہو یہاں ہیں۔ عمدہ اور لائق استفادہ لا سبیری موجود ہے۔ مجلس احرار کا دفتر بھی اسی احاطے میں قائم ہے۔ جو عامۃ المسلمين اور مجلس کے کارکنوں کی تربیت و رہنمائی کا ایک اہم مرکز ہے۔ الحمد للہ وسائل کی بہت فراوانی نہ سمجھیں لیکن اللہ تعالیٰ کی عطا کردہ ہر سہولت موجود ہے۔ پھر دارِ بُنیٰ ہاشم کے اسی احاطے میں مدرسہ معمورہ بھی قائم ہے۔ جہاں حفظ قرآن مجید اور درس نظامی کے شعبوں میں طلباء دین کا استقبال کیا جاتا ہے اور آج جس کے فضلاء زندگی کے مختلف شعبوں میں حریت پسندانہ نظریات کی پیشگوئی کے ساتھ مصروف عمل ہیں جبکہ لڑکوں کی تعلیم کے لیے ”جامعہ بستان عائشہ“ قائم ہے۔ جس میں بچیوں کے داخلے کے لیے لوگ انتظار کرتے ہیں اور تعداد کی کثرت و مکان کی قلت کی وجہ سے سب درخواست گزاروں کو داخلہ دینا ممکن نہیں ہوتا۔ ”جامع مسجد ختم نبوت“ بھی اسی احاطے میں واقع ہے جس کا منبر وہ منبر عالی ہے جس پر روز اول سے آج تک ہمیشہ استعمار دشمن، عاشق رسول، متین سنت اور اللہ تعالیٰ کی خیثیت رکھنے والے علمائے ربانی ہی جلوہ افروز ہو کر امت مسلمہ کو اس کے دوستوں اور دشمنوں کی پہچان سمیت دین خیف کے احکام و علوم کی نشر و اشاعت کرتے رہے ہیں۔ کسی دنیا دار جاہ پرست بہرو بیبا مولوی کو اس مطہر منبر نے قبول نہیں کیا ہے۔ جماعت کے ترجمان ماہنامہ ”نقیب ختم نبوت“ کا دفتر ادارت بھی یہیں قائم ہے جہاں سے پچھلے ۲۵ برس سے یہ موقر

ماہنامہ پوری باقاعدگی کے ساتھ شائع ہو رہا ہے۔ غرضیکہ دارِ بنی ہاشم کارکنانِ مجلس احرار اسلام کے لیے ایک منارہ نور بنا ہوا ہے۔ اس روشن سفر میں بنیادی جدہ اور قربانی حضرت مولانا سید عطاء الحسن بخاری رحمۃ اللہ علیہ کی ہے۔ جنہوں نے دن رات محنت کر کے اس کی بنیادی ضروریات فراہم کیں۔ اساتذہ و طلباء اور ادارے میں آنے والوں کی خدمت و رہنمائی میں دن رات ایک کر دیا۔ سید عطاء الحسن شاہ صاحب رحمہ اللہ کی مرحومہ و مغفورہ الہمیہ نے بھی اس ادارے کے متعلقین کے اکرام واجب کے لیے اپنے ایثار پیشہ شوہر نام دار کے ساتھ مکمل تعاون کیا۔ مدرسہ معمورہ کے ابتدائی دنوں میں کافی عرصہ تک تمام طالب علموں کا کھانا و خود اپنے ہاتھوں سے تیار کرتی رہیں۔ محسن شاہ صاحب جب کہیں شہر سے باہر دورے پر چلے جاتے تو ان کی عدم موجودگی میں معصوم طلباء کی نگہداشت وہی کرتی تھیں۔ بعض اوقات اس وقت کے دارِ بنی ہاشم میں، جس کی تہائی اور آبادی سے دوری دیکھی نہ جاتی تھی، وہ تمام شرعی قیود کی رعایت رکھتے ہوئے مدرسہ سے متعلقہ معاملات کی خود دیکھ بھال کرتیں۔ پروفیسر محمود الحسن قریشی مرحوم دارِ بنی ہاشم کے اولین ہمایوں میں سے تھے وہ بھی حقیقتی ہمسائیگی ادا کرتے ہوئے مدرسے کے باہر کی دیکھ بھال کی خاطر رات کو مدرسہ میں سو جایا کرتے تھے۔

دارِ بنی ہاشم کے قیام کے بعد یہاں جماعتی و دینی سرگرمیوں کا آغاز ہوا تو مختلف پروگرام منعقد کیے گئے اور اہم نشستیں بھی ہونے لگیں۔ حضرت مولانا سید ابوذر بخاری رحمہ اللہ کی امامت میں عیدِ بن کی نمازوں کے اجتماعات تو پہلے سے ہو رہے تھے۔ ۸۰ کی دہائی کے آغاز میں مولانا سید عطاء الحسن بخاری کی فصیح البیان خطابات جمعہ بھی شروع ہو گئی۔ اسی زمانے میں سالانہ مجلسِ ذکر حسین کا باقاعدہ انعقاد بھی بیہیں پر ہونے لگا جو الحمد للہ ابھی تک مستمر ہے۔ اسی طرح یوم امیر شریعت سمیت مختلف النوع اجتماعات اور نشتوں میں مولانا سید عطاء المون بخاری سمیت اہل علم و فکر اور احرار کارکنان و قائدین نہایت سرگرمی سے شرکت کرتے تھے۔ چنانچہ اس ادارے کو مرکزیت حاصل ہوتی گئی اور شہر بھر کے حریت کیش دوستوں کی توجہ اس کی طرف مبذول ہو گئی۔

محترم سید فیصل شاہ صاحب بخاری کہتے ہیں کہ فروری ۱۹۸۸ء میں جب محسن شاہ صاحب مرحوم و مغفور نے ماہنامہ ”نقیب ختم نبوت“ کا اجراء کیا تو اس کی طباعت و اشاعت کے اخراجات میں ہمیں ہر ماہ مالی خسارہ اٹھانا پڑتا تھا۔ میں نے ایک دن اپنے محسن و مرتبی ماموں مولانا سید عطاء الحسن بخاری رحمہ اللہ کو اس طرف توجہ دلائی تو فرمانے لگے کہ یہ رسالہ ہمیں ہر حال میں شائع کرنا ہے۔ یہ خسارہ اس طرح سمجھو کر تم نے اتنی تجوہ میں جماعت کے لیے ایک مبلغ رکھا ہوا ہے، ان شاء اللہ یہ ہمارا بہترین مبلغ ہے کیونکہ یہ وہاں بھی پہنچتا ہے جہاں ہم میں سے کوئی اور نہیں پہنچ سکتا۔

ایک بار سید عطاء الحسن شاہ صاحب نے فیصلہ کیا کہ امیر شریعت سید عطاء اللہ شاہ بخاری رحمۃ اللہ علیہ کی یاد میں ایک مشاعر منعقد ہونا چاہیے۔ چنانچہ دہ مشاعر ہو اور اس جگہ پر ہوا جہاں پر اس وقت مسجد کی عمارت ہے، اس وقت یہ جگہ ایک خالی میدان تھی۔ اس مشاعرے میں شہر کے مقتدر شعرا نے شرکت کی اور لوگوں کی کثیر تعداد اس مشاعرہ سے محفوظ ہوئی۔ تحریک طلباء اسلام کے اُس وقت نائب صدر محترم ارشد بخاری نے، جو اس وقت احمد پور شریفہ میں وکالت کر رہے ہیں، اس مشاعرے کو ریکارڈ کر کے محفوظ کر لیا تھا۔ اس مشاعرے میں پڑھی گئی نظمیں جن میں امیر شریعت کی ذات والا صفات کی دینی خدمات، ان کی انگریزی دشمنی، ان کی آزادی کے لیے تگ و دو کو خوبصورت انداز میں خراج تحسین پیش کیا گیا تھا۔ یہ مشاعرہ مشہور و معروف شاعر اور ادیب جناب عبدالصمدیق صاحب مرحوم و مغفور کی صدارت میں ہوا۔ جس میں جناب عاصی کرنائی، جناب اسلم انصاری، جناب انور جمال، جناب ارشد ملتانی، جناب ولی محمد واحد، جناب تابش صمدانی، جناب ہلال حضری خاص طور قابل ذکر ہیں۔ ان تمام حضرات کی نظمیوں کے چند شعر نذر قارئین کیے جاتے ہیں۔

جناب اسلم انصاری:

<p>فرد تھا علم و عزیت میں یگانہ تھا وہ حسن ابلاغ میں مہکتی ہوئی دنیا تھا وہ حرف و مفہوم ساعت تھے کہ گویا تھا وہ شاید اب کوئی نہ سمجھے گا کہ کیا تھا</p>	<p>صفہ دہر میں ایک گوہر کیتا تھا وہ لحن میں اُس کے فصاحت کا چن کھلتا تھا اس کی محفل میں بлагوت بھی تھی نقش دیوار کوئی باور نہ کرے گا وہ سخن کا اعجاز</p>
---	--

جناب عاصی کرنائی مرحوم:

<p>شاہ صاحب کی خطابت میں مجسم ہو گیا سیل کی آہٹ کڑکتے صاعقے جیسا خروش موت کی لکار، بربخ، نعرہ یوم النشور شرح، ایمان، معرفت، حکمت، تفہیم اجتہاد دیکھیے اس انمول آزادی کی ظالم قدر کر شاہ جی کا خون دل بھی شامل تغیر ہے</p>	<p>ایک شعلہ تھا جو بہت بے تاب و برہم ہو گیا آندھیوں کا زور، بادل کی گرج، طوفانوں کا جوش زلزلہ، صرص، تلطم، آگ، لاوا، بانگ صور علم، قرآن، آگئی، ایقاں، تفکر، اعتقاد ملکِ اسلام اے روشن نصیب و خوش نظر نطہ ارض وطن اک مشترک تغیر ہے</p>
---	--

جناب انور جمال:

تیری زبان نے کھولے ہیں اسرارِ معرفت  
دیباچہ حیات کا حرفِ جملی ہے تو  
ایسا فقیر، ”امیر شریعت“ کہیں جسے  
تو عشقِ مصطفیٰ میں ہے سرشار اس لیے  
جو عاشقِ رسول ﷺ ہے میرا امام ہے

اے رہروانِ شوق کے سالارِ معرفت  
قدیس کی لغت میں خدا کا ولی ہے تو  
اک مردِ صد صفت کہ جماعت کہیں جسے  
لکھتا ہوں تیری شان میں اشعار اس لیے  
میرا نسب یہی ہے یہی میرا نام ہے

جناب تابش:

باطل کے وہ سر پر تھے لگتی ہوئی تلوار  
سینوں میں کھلے ہیں تری یادوں کے چین زار  
بھگی ہوئی ملت کا قافلہ سالار  
اس ملک کے شاہد ہیں سمجھی کوچہ و بازار

وہ میر شریعت تھے وہ قائدِ احرار  
پھرے ہوئے گو تجھ سے ہوا ایک زمانہ  
اب ڈھونڈ کے لائیں ترے رتبہ کا کہاں سے  
تو ختمِ نبوت کا مبلغ تھا وہ جس پر

جناب ولی محمد واجد:

لکار کس کی ہے یہ جہاں اصول میں  
اک کھلبی چھی ہے ظلوم و جہول میں  
یاد اس کی زندہ ہے میرے قلبِ مول میں  
سارا جہاں بھی جو ملے مجھ کو مول میں  
ممکن ہے کچھ کمی ہو شہِ غم کے طول میں  
ظفرِ علی کا شعر گنواؤ نہ بھول میں  
بلبل چپک رہا ہے ریاضِ رسول میں“

احرار سر بلند ہیں باطل کے سامنے  
لرزائ ہیں سامراج کے سارے گماشتنے  
اہلِ نظر امیر شریعت کہیں جسے  
واللہ ان کے قرب کا لمحہ کبھی نہ دوں  
آؤ لگائیں در پر بخاری کے ایک صدا  
واجد حضور گوشِ دل و جان سے سنو  
”کانوں میں گونجتے ہیں بخاری کے زمزمه  
آخر میں صدر مشاعرہ جناب عابد صدیق نے اپنی نظم پیش کی:

اس عہد میں امیر شریعت کی ذات میں  
جس کو فقط غلامی افرنگ کا تھا روگ  
”پیدا کہاں ہیں ایسے پر اگنده طع لوگ“

دیکھا ہے ہم نے دین و سیاست کا امتران  
مردِ فقیر، شاہ جی کہتے ہیں جس کو لوگ  
اس مردِ خُر کا قوم نہ کیونکر منائے سوگ

جس کے بیاں سے لرزہ بجا شوکت فرنگ  
ظلمت گہرہ ہندو میں وہ نور کا نشاں  
ہندوستان میں ختم نبوت کا پاسباں  
اس کی نگہ کی زد میں وسعت جہاں کی تھی  
اب سوچتے رہو کہ وہ مٹی کہاں کی تھی  
اصحابِ مصطفیٰ کی جماعت کا فرد تھا  
”حق مفترت کرے عجب آزاد مرد تھا“

### ابومعاویہ ابوذر بخاری رحمۃ اللہ علیہ سے مسلسل ملاقاتیں:

ادھر ابوذر بخاری رحمۃ اللہ علیہ اپنے گھر سے ملحقہ ایک چھوٹے سے مکان میں بیٹھے مجلس احرار اسلام کے دفتری نظام کو چلا رہے تھے۔ میں اکثر اسی بجہ پران کی بارگاہ میں حاضر ہوتا تھا۔ اسی مکان میں ملک کے مختلف لوگ آپ سے آکر ملنے، ان کے ساتھ جو گفتگو آپ فرماتے وہ میرے لیے حکمت و دانائی، عزم و ہمت، اعتماد و بے با کی کا ایک ایسا سبق تھی جو میری رگ رگ میں اب بھی خون کی گردش کی طرح دوڑتا ہے۔ انہوں نے یہیں بیٹھ کر مجھے لکھنے کی تلقین کی، فرماتے تھے کہ آپ لکھا کریں، آپ میں ایسی صلاحیت موجود ہے کہ اگر آپ اس پر توجہ دیں تو آپ اس کو نکھار کر بہتر بناسکتے ہیں۔ اس سے پہلے مجھے کچھ لکھنے سے چھچک محسوس ہوتی تھی۔ امیر شریعت رحمۃ اللہ علیہ کے ساتھ اپنی ملاقاتوں کا ذکر کرتا تو کہتے انہیں ضبط تحریر میں لا اؤیہ ہماری جماعت کی تاریخ کا حصہ ہیں۔ چنانچہ میں نے ان کے کہنے پر یہ سب ملاقاتیں تحریر کیں جو ”نقیبِ ختم نبوت“ کے امیر شریعت نمبر کے حصہ اول، دوم میں موجود ہیں۔ امیر شریعت پر ایک طویل مضمون لکھ کر انہیں دکھایا تو بہت خوش ہوئے۔ پھر شعر گوئی کی طرف بھی انہوں نے ہی مجھے متوجہ فرمایا۔ ایک دفعہ ”اردو انجست“ کے مدیر الاطاف حسین قریشی نے ایک مضمون میں لکھا کہ: سن ۵۳ کی تحریر (یعنی تحریر مقدس تحریکِ ختم نبوت) انگریزوں کی ایما پر چلانی گئی تھی۔ تاکہ اس وقت جو اسلامی دستور اسلامی کے زیر غور تھا اور تیار ہو رہا تھا وہ مکمل نہ ہو سکے۔ انہوں نے جب پڑھا تو مجھے فرمانے لگے کہ اس کا جواب تم نے لکھنا ہے۔ چنانچہ یہ انھی کا فیض ہے کہ میں نے الاطاف حسین قریشی کے جواب میں ایک طویل مضمون تحریر کیا، جس کا عنوان تھا: ”تحریکِ ختم نبوت پر صحافی دولت نہ کا تبصرہ“۔ آپ نے اسے خوب پسند کیا اور مجھے داد دے کر میری حوصلہ افزائی کی اور اسے ”الاحرار“ میں شائع فرمایا۔ یہ مضمون میں نے احمد محمود اختر کے نام سے لکھا تھا جو میر اتاریخی نام ہے اور میرے والد محترم نے اس سے میر اسن پیدائش ۱۹۳۲ء کا لاتھا۔

ایک دن ان کے پاس بیٹھا ملک کے سیاست دانوں کا تذکرہ کر رہا تھا کہ نہ ان کا کوئی معیار ہے نہ کوئی نصب اعین، ہر ایک اپنے ذاتی مفادات کی فکر میں کبھی ایک جماعت تو کبھی دوسری جماعت میں شامل ہو جاتا ہے۔ اس صورت

حال نے ہمارے سیاسی ماحول آلوہ کر رکھا ہے میں نے کہہ دیا کہ یہ سب ”تکوٰ تاڑو“ ہیں۔ اب تکوٰ تاڑو کی ترتیب پر بہت خوش ہوئے کہ ہاں یہ درست ہے۔ یہ تاڑتے رہتے ہیں کہاں سے مہیا ہو سکتا ہے۔ انھیں ایسی عوامی مزاج کی چیزیں بھی پسند آتی تھیں۔ کہنے لگے کہ تکوٰ تاڑو پر کوئی شعر ہونا چاہیے۔ میں نے کہا کہ یہ تو آپ ہی کہہ سکتے ہیں۔ فکا ہیہ رنگ میں کہنے لگے:

ہر شخص یہاں پر تکوٰ ہے  
ہر شخص یہاں پر تاڑو ہے

کہنے لگے کہ اب اس شعر کو سامنے رکھتے ہوئے تم کوشش کرو۔ میں نے کہا کہ میں کوئی شاعر ہوں۔ کہنے لگے کہ تمہارے اندر ایک شاعر موجود ہے جو بہت جلد سامنے آجائے گا۔ تم کہو، بہر حال میں نے اسی شعر کو سامنے رکھ کر کچھ شعر نہ کہے۔ میری بڑی حوصلہ افزائی فرمائی اور کہا کہ اس کو مکمل کرو جہاں پر کوئی سقتم ہو گا میں درست کر دوں گا۔ چند دنوں کے بعد وہ نظم مکمل ہوئی اور اس میں کچھ شعروں کا آپ نے بھی اضافہ کیا اور اس نظم کو ”چڑیا گھر“ کا عنوان دے کر اسے ”الحرار“ میں شائع کر دیا۔ اب دیکھئے کہ اس کے برسوں بعد میں نے شعر کہنا شروع کر دیا۔ یہ تھا ان کا کمال کہ مجھ جیسے لوگوں کو بھی ختن ور بنا دیا۔ میں اب بھی کہتا ہوں کہ آج نظم و نشر میں جو کچھ لکھنے کی توفیق ہو جاتی ہے یہ ان کی نظرِ کرم ہی ہے۔ اور یہ بات مجھ پر ختم نہیں ہو جاتی بلکہ میرے جیسے کئی اصاغر کو انہوں نے لکھنا پڑھنا تلقین کیا اور سکھایا۔ میں نے مولانا مجید الحسینی مدظلہ کا ایک مضون پڑھا تھا اس میں انہوں نے ایسے کچھ نوجوانوں کا ذکر کیا ہے، جنہیں آپ کی یہ تلقین اور تربیت نے اچھا لکھنے کا ذوق ڈالا۔ جن میں چند نام مثلاً محترم رفیق اختر، جناب ڈاکٹر شاہد کاشمی، جناب عباس نجمی مرحوم، محترم سید کفیل بخاری جناب عبداللطیف خالد چیمہ قابل ذکر ہیں۔ ان کے مضامین ”نقیبِ ختم نبوت“ اور ”الحرار“ میں موجود ہیں۔ محترم رفیق اختر نے تو کانگریس اور احرار، مسلم لیگ اور احرار کے زیر عنوان دو تباہیں تصنیف کیں۔ احرار کا نگریں کا دیباچہ میں نے لکھا جو تین چالیس صفحات پر مشتمل ہے۔

ایک دن میں ان کے پاس بیٹھا تھا کہ عالمانہ شکل و صورت کے کچھ حضرات تشریف لے آئے۔ آپ نے چائے سے ان کی تواضع کی اور آنے کا سبب پوچھا۔ کہنے لگے کہ مولانا ابوالاعلیٰ مودودی کے کفر کا فتویٰ لینے آئے ہیں۔ یہ وہ دور تھا جب جماعت اسلامی کی طرف سے ۱۳۱۱ علما کے فتویٰ کی تشهیر ہو رہی تھی کہ ”سو شلزم کفر ہے اور اس کی اعانت حرام ہے“ آپ ان کی یہ بات سن کر حیران ہوئے اور جواباً ارشاد فرمایا:

”میں کوئی مفتی ہوں کہ آپ میرے پاس فتویٰ لینے کے لیے آگئے ہیں۔ مفتی صاحب تو آپ راستے میں چھوڑ آئے ہیں اور پھر دوسری بات یہ ہے کہ مودودی صاحب پر کفر کا فتویٰ آپ کس ناپر ماںگ رہے ہیں؟“ انھوں نے کہا کہ صحابہ کی تو ہیں پر۔ جواب دیا کہ ”صحابہ کی تو ہیں ہی مغض کفر کی بناء ہے؟ اگر ایسا ہی ہے تو میں اس شیعہ عالم کا نام لیتا ہوں، جس نے چند دن پہلے ملتان کے اندر ایک تقریر میں صحابہ کرام اور ائمماں عائشہ رضی اللہ عنہا کی تو ہیں کی ہے۔ کسی مفتی سے اس کے کفر کا فتویٰ لے آؤ اور مجھ سے مولانا مودودی کے کفر کا فتویٰ لے لو۔“  
یہ سن کر وہ حضرات اپنا سامنہ لے کر جہاں سے آئے تھے وہیں روانہ ہو گئے۔

### مولانا سید ابوالاعلیٰ مودودی مرحوم سے ملاقات:

سید مودودی مرحوم کا ذکر آیا تواب مجھے مولانا مودودی سے ایک ملاقات جو غالباً ۱۹۶۲ء یا پھر ۱۹۶۵ء میں اُن کی کوٹھی پر ہوئی وہ یاد آگئی ہے۔ میں لاہور میں تھا کہ ایک دن میرے دوست شیخ پرویز سے ملاقات ہوئی۔ وہ اکثر آغا شورش مرحوم سے ملتے رہا کرتے تھے۔ عقیدہ نختم نبوت اور رہ قادیانیت میں ہمیشہ سرگرم کار رہے۔ ایک رسالہ ”مرزا ائل“ کے نام سے ترتیب دے کر ملک بھر کے اہل علم حضرات میں تقسیم کیا۔ اسی طرح چنیوٹ سے ایک ماہنامہ ”بے لاغ“ چنیوٹ کے ہی دوسرے صحافی جناب بشیر چن کے ساتھ مل کر شائع کرتے رہے ہیں اور بعد میں چنیوٹ کے گورنمنٹ اسلامیہ کالج کے پرنسپل طور پر کام کرنے کے بعد آج کل چنیوٹ میں ریٹائر زندگی بسر کر رہے ہیں۔ ان سے اس اچانک ملاقات پر بڑی خوشی ہوئی اور ہم ایک جگہ گپ شپ کے لیے بیٹھ گئے، مختلف موضوعات پر گفتگو ہوتی تو مودودی صاحب رحمہ اللہ کی تحریک نختم نبوت سے علیحدگی اور ان کے بہم معارض سیاسی موافق کا ذکر بھی زیر بحث آیا۔ شیخ صاحب کہنے لگے اگر مودودی صاحب سے ملاقات کی جائے تو کیسار ہے گا۔ میں نے کہا کہ یہ کیسے مکن ہے؟ کہنے لگے کہ جہاں ہم اس وقت بیٹھے ہیں یا اچھرہ ہے اور یہیں پہاں کی کوٹھی ہے۔ اگر انھوں نے وقت دیا تو ملاقات ہو جائے گی۔ مجھے یاد ہے کہ یہ دور تھا کہ ملک کی تمام سیاسی جماعتیں مضبوط اپوزیشن کی صورت میں متعدد ہیں، صدر ایوب کے خلاف بڑے زورو شور سے ہم جاری تھی اور جمہوریت کی بحالت کے لیے تگ و دو ہو رہی تھی۔ جس کی شدت کی وجہ سے بعد میں صدر ایوب کو کہنا پڑا کہ ایک گول میز کا فرنس بلائی جائے اور میں اپوزیشن سے ہر مسئلہ پر بات چیت کرنے کے لیے تیار ہوں۔ حالانکہ یہ وہی صدر ایوب تھے جو بھی کہا کرتے تھے کہ اپوزیشن ہے ہی کہاں؟ اور میں کس سے بات کروں؟۔ اس تحریک کا آغاز جماعت اسلامی کی طرف سے ہی ہوا تھا۔ اپوزیشن جماعتوں کے اس اتحاد کی سربراہی نواز شاہ نصر اللہ خان کے پاس تھی جو رات دن

اس اتحاد کو مضبوط سے مضبوط تر بنانے میں مصروف تھے۔ چنانچہ ہم دونوں دوست میں اور شیخ پرویز مولانا مودودی مرحوم کی کوئی کی طرف روانہ ہوئے، اندر داخل ہوئے تو گیٹ کے ساتھ ہی ایک وسیع لان تھا۔ دوسرا طرف عمارت کے آخری کونے میں ایک کمرہ کھلا تھا۔ ہم دونوں اس کمرے میں داخل ہوئے تو ایک صاحب کری پر تشریف فرماتھے۔ سامنے ایک بڑا میز رکھا تھا اور وہ پچھلکھر ہے تھے۔ ہم نے سلام کیا تو انہوں نے سراٹھا کر ہمارے سلام کا جواب دیا اور کرسی پر بیٹھنے کا اشارہ کرتے ہوئے دریافت کیا کہ آپ کیسے تشریف لائے ہیں۔ جواب میں شیخ پرویز نے کہا ہم دونوں مولانا صاحب سے ملاقات کے خواہش مند ہیں اس لیے حاضر ہوئے ہیں۔ ان صاحب نے کہا کہ حضرت مولانا تو اس طرح نہیں ملتے۔ جواب میں ہم نے کہا کہ ان سے ملاقات کا طریقہ کیا ہے؟ فرمادیجیے۔ انہوں نے کہا کہ مولانا تو عصر کی نماز کے بعد سامنے لان میں تشریف لے آتے ہیں اور جس نے انھیں مانا ہوتا ہے وہ آکر وہیں مل لیتے ہیں۔ ہم اٹھ کر آگئے اور غالباً دوسرے ہی روز نماز عصر کے بعد دوبارہ گئے، مولانا وہاں تشریف فرماتھے۔ لان میں کوئی پچیس تیس کرسیاں موجود تھیں اور کچھ لوگ بھی ان کرسیوں پر بیٹھے ہوئے تھے۔ اتفاق ایسا ہوا کہ مولانا کی ساتھ والی کرسی خالی تھی، میں نے سلام عرض کیا اور اسی کرسی پر بیٹھ گیا۔ رسی سی گفتگو ہوئی مولانا مودودی مجھ سے مخاطب ہوئے، کہاں سے آئے ہیں، کیا کرتے ہیں؟۔ ملاقات کا سبب پوچھا تو میں نے عرض کیا کہ آپ جیسے اہل فضل و کمال کی خدمت میں نیازمندانہ حاضری کا شوق ویسے ہی مستقل سبب ہے لیکن کچھ بتیں تو ہم بطورِ خاص آپ سے پوچھنا چاہتے ہیں اس لیے حاضر ہوئے ہیں۔ انہوں نے کہا فرمائیے۔

میرا پہلا سوال تھا کہ حضرت آپ کی جماعت کامل اسلامی معاشرے کے قیام کی داعی ہے اور اس سلسلے میں انتہائی منظم طریقے سے کام کر رہی ہے۔ لیکن بعض لوگ آپ کی جماعت پر جو آپ ہی کی قیادت و رہنمائی میں مصروف کار ہے، اعتراض کرتے ہیں کہ منزل تو آپ کی اسلام ہے لیکن آپ ان جماعتوں سے بھی اشتراکی عمل اور تعاون کر لیتے ہے جو سرے پاسیکولر نظریات کی مناد ہیں اور کھلم کھلا اشتراکیت سے متاثر بھی ہیں۔ آپ کی یہ پالیسی کہاں تک درست ہے؟ کیا اس سے آپ کے احیائے اسلام کی تحریک والے موقف کوشک و شبکی نظر سے دیکھنے کا احساس نہیں ہوتا؟

مولانا کہنے لگے: ”جو لوگ ایسا سوچتے ہیں وہ غلط سوچتے ہیں۔ ہماری منزل اسلامی معاشرہ ہے لیکن ہم اسلامی معاشرے کے قیام سے پہلے جمہوریت کی بحالی کو ناگزیر سمجھتے ہیں۔ اس لیے جمہوریت کی بحالی کے لیے ہمیں ان جماعتوں سے تعاون اسی طرح کرنا پڑتا ہے جس طرح اس مقصد کے حصول کی خاطر وہ ہمارے ساتھ تعاون پر مجبور ہیں۔“

میں نے عرض کیا کہ پھر تو آپ کی جذبہ و جہد و مجاہدوں پر منقسم ہو گئی۔ کیا واقعی جمہوریت کے بغیر اس ملک کے

اندر اسلام کا نفاذ ممکن نہیں ہے۔ جواب تھا کہ میرے خیال میں تو ایسا ہی ہے ہم جب جمہوریت کی بحالی کے لیے کام کرتے ہیں تو ہم اس کو بھی اسلامی انقلاب یا احیائے اسلام کا ہی حصہ سمجھتے ہیں، ہم تو بیک وقت یہ دونوں کام کر رہے ہیں۔ میں نے عرض کیا کہ ایک وقت میں تو ایک ہی کام ہو سکتا ہے۔ میں اس وقت آپ کے ساتھ گفتگو کر رہا ہوں، دور کعت نماز تو نہیں پڑھ رہا۔ پھر جمہوریت کی منزل یکسر مختلف ہے اور اسلام کی منزل بالکل برکس اور مختلف۔ اس حقیقت کی موجودگی میں بیک وقت دونوں کام ایک تو نہیں ہو سکتے۔ میں نے مزید استفسار کیا کہ جن جماعتوں کو آپ ساتھ لے کر جمہوریت کی بحالی کی تحریک چلا رہے ہیں جب جمہوریت بحال ہو جائے گی تو کیا یہی جماعتیں آپ کا راستہ نہ روکیں گی؟

مولانا کا جواب تھا: ”یہ تو ہو گا۔ جمہوریت میں ہر ایک جماعت کو اپنی بات کہنے کا حق حاصل ہوتا ہے۔ اس وقت ہم ان کی مخالفت کریں گے۔ اور ان کے مقابلے میں اپنی بات کہیں گے کہ اسلام ہی ہمارے مسائل کا واحد حل ہے۔“ میں نے کہا کہ جب آپ کے دل میں ہے کہ جمہوریت کی بحالی کے بعد ان کے ساتھ اختلاف ہو گا اور ان کے دل میں بھی یہی ہے تو پھر اس رفاقت کو، جو جمہوریت کی بحالی کے لیے اختیار کی گئی ہے، اگر کوئی یہ کہدے کہ یہ اخلاص پر مبنی نہیں بلکہ صرف اقتدار پر قبضے کی سانچھے داری اور منافقت ہے تو آپ کیا فرمائیں گے؟ مولانا نے جواب دیا کہ: ”لوگ نہ جانے کیا کیا کہتے ہیں انہیں کہنے دیں۔ اگر ایسا نہ کریں تو پھر آپ ہی بتا دیں کہ مجھے کیا کرنا چاہیے۔“

میں نے عرض کیا حضرت آپ ان جماعتوں اور ان لوگوں کو ساتھ لے کر کیوں نہیں چلتے جو صرف جمہوریت کی بحالی تک کے عارضی مقصد تک نہیں بلکہ اسلام کی منزل تک آپ کا ساتھ دینے کے لیے تیار ہوں تاکہ ان کے ساتھ مخالفت کا مرحلہ ہی نہ آئے اور آپ اپنی منزل تک پہنچ پائیں۔

مولانا کہنے لگے: ”وہ تمام جماعتیں اور وہ تمام لوگ تو مجھے ماں بہن کی گالیاں دیتے ہیں۔“

میں نے جواب میں عرض کیا کہ یہ بات آپ کی کسی حد تک درست ہے۔ اس وقت مولانا غلام غوث ہزاروی آپ پر انتہائی سخت تقید کر رہے ہیں۔ لیکن اگر آپ ان کے گھر جا کر صرف یہ کہیں کہ بھائی مجھے آپ گالیاں دیتے رہو لیکن نفاذ اسلام کے لیے میرے ساتھ چلو تو مولانا یا تو آپ کے ساتھ چلنے کے لیے تیار ہو جائیں گے یا پھر انہیں سب کچھ خطرے میں ڈال دیں گے۔ لیکن یہ کام آپ کے لیے بھی مشکل ہے کہ آپ کی شخصیت آپ کو ایسا کرنے کے راستے میں حائل ہے۔ یہ شخصیت جو بڑی محنت سے بنتی ہے آدمی کو ایسا کام کرنے سے روکتی ضرور ہے لیکن جو لوگ اپنی شخصیت کو اپنے مشن اور نصب

اعین پر قربان کر دیتے ہیں وہی کچھ کر دکھاتے ہیں۔ میں نے مزید کہا کہ میرے پیر و مرشد امیر شریعت سید عطاء اللہ شاہ بن حاری علیہ الرحمۃ نے سنہ ۱۹۵۳ء کی تحریک مقدس میں اپنی شخصیت کو اپنے مشن اور نصب اعین پر قربان کر دیا تھا۔ وہ ہر ایک کے دروازے پر گئے اور اپنے در دل کا نیاز مندا ان اظہار کر کے پوری امت پاکستان کو اکٹھا کرنے میں کامیاب ہو گئے اور ثابت کر دیا کہ ان کی شخصیت ان کے نصب اعین سے بالا نہیں ہے۔ مولانا شخصیت تو ہوتی ہی اس لیے ہے کہ اسے مشن پر قربان کر دیا جائے۔ اگر کوئی شخص شخصیت بچالے اور مشن کو نقصان پہنچ جائے تو ایسی شخصیت کس کام کی۔

میں نے یہ سب کچھ کہہ دیا۔ مولانا میری اس ساری بات کو بڑے حوصلے اور تحمل کے ساتھ سنتے رہے۔ لیکن انہوں نے میری اس بات کا کوئی جواب نہ دیا۔ اتنے میں مغرب کی اذان ہو گئی اور ہم نماز ان کی امامت میں پڑھ کر واپس لوٹ آئے۔

آن جب میں اس گفتگو جو میرے اور مولانا مرحوم کے درمیان ہوئی پر غور کرتا ہوں تو میں خود حیران ہوتا ہوں کہ وہ ما حول ہی بڑا عجیب و غریب تھا۔ کوئی ہماری اس گفتگو میں شریک نہ ہوا۔ صرف میرے اور مولانا کے درمیان ہی مکالمہ ہوتا رہا، بڑے دھنے انداز میں بڑے انہاک کے ساتھ مولانا نے میری گفتگو کی اور پھر یہ بھی بڑی عجیب بات ہے کہ اتنے بڑے آدمی نے مجھ سے پوچھا کہ ”پھر آپ بتائیں کہ میں کیا کروں“ اور خدا نے مجھے یہ توفیق دی کہ میں ان کی بھاری بھر کم حیثیت سے دبے بغیر کچھ حق کی بات کہہ سکا۔

اس کے کچھ عرصہ بعد حضرت مولانا غلام غوث ہزاروی رحمہ اللہ تعالیٰ سے چنیوٹ میں ملاقات ہوئی تو میں نے ان سے بھی کہا کہ اس ملک میں اس وقت تک اسلام کا نفاذ ممکن نہیں جب تک آپ مودودی صاحب کو ساتھ لے کر نہیں چلتے۔ مولانا نے اپنے مخصوص انداز میں قہقہہ لگایا اور کہا: ”هم تو اس کو ساتھ لے کر چلتے ہیں وہ پیچھے سے بھاگ جاتا ہے“ اُن کا اشارہ ۱۹۵۳ء کی تحریک ختم نبوت سے مودودی صاحب مرحوم کی عجیب و غریب علیحدگی کی طرف تھا۔ (جاری ہے)

